

మహిళలపై కొనసాగుతున్న దురాగతాలు

నేటి అర్థవ్యూహల్ వ్యవస్థలో మూలాలు

గత రెండు నెలల కాలంగా దేశంలోని వివిధ ప్రాంతాలలో మహిళలపై జరిగిన, పత్రికల ద్వారా వెలుగు చూసిన లైంగిక అత్యాచార ఘటనలు - దేశంలోని మహిళల స్థితిగతులు ఎంతటి ఘోరంగా, అమానవీయంగా, హృదయ విదారంగా వున్నాయో ఎత్తిచూపుతున్నాయి.

ఉత్తరాఖండ్ రాష్ట్రం-హృషీకేశ్ దగ్గర ఒక రిసార్టులో రిసెప్షనిస్టుగా పనిచేసే 19 సం||ల అంకిత భండారీని, రిసార్టులో 'లైంగిక సేవలు' అందివ్వటానికి నిరాకరించిన నేరానికి, ఆ రిసార్టు యజమాని, ఆ రాష్ట్ర మాజీమంత్రి అయిన బిజెపికి చెందిన వినోద్ ఆర్య కుమారుడు సెప్టెంబర్ 18న ఆమెను ఒక కొండ శిఖరం నుండి క్రింద కాల్వలోకి త్రోసి చంపేశాడు.

సెప్టెంబర్ లోనే ఉత్తరప్రదేశ్ రాష్ట్రం - లఖింపూర్ ఖేరీలో ఇద్దరు దళిత యువతులను అత్యాచారానికి గురిచేసి, చెట్టుకు ఉరేసి చంపేశారు. నేరస్తుల వివరాలను పోలీసులు వెల్లడించలేదు.

అక్టోబర్ మొదటివారంలో, దేశరాజధాని నగరం ఢిల్లీలో 8 సం||ల వయస్సున్న ఒక బాలికను అపహరించి, ఆమెపై లైంగిక దాడి జరిపి, కొట్టి చంపారు.

అక్టోబర్ 2వ వారంలో చెన్నైలో కాలేజీ విద్యార్థిని అయిన సత్యప్రియను వెంటబడి తరిమిన ఒక యువకుడు, నడుస్తున్న రైలుకిందకు ఆమెను తోసివేయటంతో ఆమె శరీరం చిద్రమై పోయింది.

ఇటీవల హైదరాబాద్ లోని ఓ ప్రైవేటు స్కూల్ లో చేరిన నాలుగేళ్ళ బాలికను, ఆ స్కూలులోనే పనిచేసే వ్యాన్ డ్రైవరు లైంగికంగా దాడి జరిపి, ఆ పసిపిల్లను తీవ్రమైన కోలుకోలేని మానసిక భయానికి, క్షోభకు గురిచేశాడు.

ఇంతేగాక, మరో అమానవీయమైన దారుణ సామాజిక ఆటవిక ఆచరణ వెలుగులోకి వచ్చింది. స్త్రీలను లైంగిక బానిసలుగా వేలం పాటలు జరిపి అమ్మివేస్తున్న అంశం ఒడలుగగుర్చొడుస్తుంది. రాజస్థాన్ రాష్ట్రం - ఛిత్ వారా జిల్లాతో పాటు మొత్తం ఆరు జిల్లాలలో గ్రామీణులు తమ కుటుంబ అవసరాల కోసం అప్పులుజేసి, అవి తీర్చేందుకు తమ ఇంటి ఆడపిల్లలను బలవంతంగా అమ్ముకుంటున్న సామాజిక దురాచారం వెలుగులోకి వచ్చింది. బాకీలు చెల్లించే విషయంలో కులపంచాయితీలు నిర్వహించబడుతూ, ఇంట్లోని ఆడపిల్లల్ని అమ్మి అయినా సరే రుణదాతకు డబ్బు చెల్లించాల్సిందేననే తీర్పును ఇస్తూ, అమ్మాయిలను అక్కడికక్కడే వేలం పాటలు

నిర్వహించి, అధిక మొత్తం చెల్లించినవారికి వారిని అమ్మి వేస్తున్నారు. సంతలో పశువుల మాదిరి ఆడబిడ్డలను కొనుగోలుచేసి వారిని మధ్యప్రదేశ్, ఉత్తరప్రదేశ్, ముంబయి, ఢిల్లీ తదితర ప్రాంతాల్లోని వ్యభిచార కుపాల్లోకి నెట్టివేస్తున్నారు. వీరిలో కొందరిని మరింత అధిక ధరకు వ్యభిచారంకోసం విదేశాలకు కూడా తరలిస్తున్నారు.

వేలంపాటల్లో సాగుతున్న ఈ ఆడపిల్లల అమ్మకాలు స్థాంపు పేపరు మీదు వ్రాసుకొని మరీ జరగటం గమనార్హం! అమ్మాయిల వేలంపాటను అంగీకరించని ఇంటి యజమాని భార్యపై అత్యాచారం జరపాలనే తీర్పులను ఇస్తూ ఈ కుల పంచాయితీలు తమ అధికారం చెలాయిస్తున్నాయి.

ఛిత్ వారా జిల్లా పంపేర్ గ్రామానికి చెందిన వ్యక్తి తాను అప్పుగా తీసుకున్న 15 లక్షల రూ||లను తీర్చటానికి ముందుగా తన సోదరిని అమ్మాడు. అయినా అప్పుతీరకపోవటంతో తన ఆడపిల్లలలో ముగ్గురిని అమ్మాడు. ఇంకా అప్పు మిగిలి వుండటంతో 12 ఏళ్ళ అతని చిన్న కూతురిని బలవంతంగా లాక్కొచ్చి వేలంపాట వేశారు. ఈవిధంగా ఆ ఆరుజిల్లాల్లోనూ 8-18 సం||ల ఆడపిల్లలు వ్యభిచార విషవలయంలోకి బలవంతంగా నెట్టబడుతున్నారు.

ఈ ఘటన ఇలా వుండగా, ఏనాడో నిర్మూలించామని చెప్పున్న దురాచారాలైన బసివి, జోగినిల గురించి ఇటీవల పోలీసు అధికారులు కొన్ని వివరాలు తెలియజేశారు. అనంతపురం జిల్లా పోలీసు సూపరెంటెండెంట్ ఇప్పటికి 270 మంది జోగినులను, దేవదాసీలను గుర్తించామని, ఇంకా అనేక మందిని గుర్తించాలని పేర్కొనటం గమనించాల్సిన విషయం.

జాతీయ నేర గణంకశాఖ వివరాల ప్రకారం 2021లో మహిళలపై, 4,28,278 నేరాలు జరిగాయి. ఈ నేరాలలో బలాత్కారాలు, బలాత్కారం జరిపి హత్య గావించటం, అపహరించటం, బలవంతపు వివాహాలు, వ్యభిచారానికి బలవంతంగా నెట్టటం, పరువు హత్యలు, ఆన్ లైన్ వేధింపులు, కట్నంకోసం వేధింపులు, హత్యలు మొదలైనవి వున్నాయి.

వాస్తవానికి వెలుగులోకి వచ్చిన ఈ నేరాల సంఖ్యకన్నా ఎన్నోరెట్లు ఎక్కువగా ఈ దారుణాలు, నేరాలు దేశమంతటా యధేచ్ఛగా సాగుతూనే వున్నాయనేది వాస్తవం.

నిర్భయ, దిశ చట్టాలు, సిసి కేమేరాలు, 'షి' టీముల ఏర్పాటు ఎన్నివచ్చినా; మరణశిక్ష తీర్పులు వచ్చినా; నేరస్థులన్న వారిని 'ఎన్ కౌంటర్లు' చేసినా ఈ దారుణాలు ఆగకపోగా,

పెచ్చుమీరు పోతున్నాయి. 2016లో 3,38,954 మహిళలపై నేరాల కేసులు నమోదుకాగా, గత 6 సం॥ల కాలంలో ఆ సంఖ్య 26.35 శాతం పెరిగింది.

దేశంలోని వివిధ ప్రాంతాలలో విడివిడిగా జరిగిన సంఘటనలుగా ఇవి మనకు కన్పించి నప్పటికీ, ఒకే రకపు దుర్మార్గ సంస్కృతి విష భావజాల ఫలితంగా జరుగుతున్నవేనని అర్థం చేసుకోవాలి. స్త్రీని దాసిగానూ, బానిసగానూ పరిగణించే పూర్వ ధావజాలంతోపాటు, స్త్రీని భోగ, విలాస వస్తువుగా పరిగణించే వినాశకర సామ్రాజ్యవాద సంస్కృతి కలగలిసిన నేటి అర్థవలస - అర్థవ్యూహాల్ విషసంస్కృతి భావజాల ఫలితంగానే ఇవన్నీ జరుగుతున్నాయని గ్రహించాలి.

అందువల్లనే ఈ దుర్మార్గాలను కొన్ని చట్టాలతోనో, అరాకొరా శిక్షలతోనో నిరోధించటం సాధ్యంకావటం లేదు.

పైగా, ముఖ్యంగా గత 8 సం॥లుగా కేంద్రంలో అధికారంలో నున్న బిజెపి నాయకత్వంలోని హిందూ మతతత్వశక్తులు పూర్వ ధావజాలం, ఆచరణను మరింతగా పెంపొందిస్తున్నారు. ఈ కారణంగా మానవత్వానికే కళంకమైన, తిరోగమన అభివృద్ధి నిరోధక భావజాలం సమాజంలో బలంగా వేళ్ళానుకుంటోంది. సమాజంలో మహిళలపై సాగుతున్న అనేకానేక దురాచారాలకు, దుర్మార్గాలకు ఈ భావజాలమే ప్రాతిపదికగా వుంటోంది.

కావున, మహిళలపై జరుగుతున్న అఘాయిత్యాలకు, దురాచారాలకు వ్యతిరేకంగా అందుకు కారణమైన నేరస్థులను శిక్షించాలని డిమాండ్ చేస్తూనే, సమాజంలో ఇలాంటి అకృత్యాలకు కారణంగా వున్న ప్రస్తుత అర్థవలస - అర్థవ్యూహాల్ సామాజిక వ్యవస్థకు వ్యతిరేకంగా ఉద్యమించాలి. ఆనాడే స్త్రీలకు సమాజంలో నిజమైన స్వేచ్ఛ, రక్షణ సాధ్యమౌతాయి.

★★★★★